

## AVVIŻI

Il-laqghat li jmiss se jsiru kif ġej:

Il-Hadd 6 u 20 ta' April 2003 fil-5.30p.m.

Il-Hadd 4 u 18 ta' Mejju 2003 fis-6.00p.m.

Il-Hadd 1 u 15 ta' Ġunju 2003 fis-6.30p.m.

Il-Hadd 6 u 20 ta' Lulju 2003 fis-6.30p.m.

1. Ikun hemm transport mill-pjazza tas-Siġġiewi għall-Girgenti li jitlaq kwarta qabel il-hin tal-laqgħa.  
Il-laqgħa ta' 1-4 ta' Mejju 2003 li taħbat f'għeluq is-17-il sena mit-tqegħid ta' l-istatwa tal-Madonna fil-Girgenti tibda b'pellegrinaġġ minn tarf it-triq il-qadima.
2. Dawk li qalgħu xi grazzja huma mhegġa li jiktbulna l-grazzja u jagħtuha kemm jistgħu dettalji dwarha. Tinsewx tiktbu isimkom, l-indirizz u n-numru tat-telefon. Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqa tagħkom.
3. Inhegġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6 A/2, Main Street, Siġġiewi.
4. Min hu nteressat li jkun jaf aktar dwar il-ġrajjet tal-Girgenti infakkrukum li matul is-snin ġew ippubblikati seba' kotba bil-Malti kif ukoll bl-Ingliż. Dawn il-kotba jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' intercessjoni ta' Ġuża Mifsud kif ukoll domni u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej: <http://www.ourladyofconsecration.org>

**DIJKARAZZJONI:** *Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.*

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 54

APRIL 2003

JITQASSAM BLA HLAS



*Ġuża Mifsud waqt laqgħa fil-Girgenti*

## IL-MISSJONI INTERNAZZJONALI TA' ĠUŻA (It-Tieni parti)

Tajjeb li niftakru li fil-laqgħa ta' Frar 1987, Guża Mifsud kienet qalet, "Minn Malta trid issir il-vera paċi biex tghaqqad id-dinja kollha." Hafna jiftakru li f'Diċembru ta' l-1989, f'Malta sar is-summit bejn il-Presidenti Bush u Gorbachev. Waqt il-laqgħa ta' talb li saret fit-3 ta' Diċembru 1989, eżattament dakinhar tas-summit, Guża qalet, "bħalma għidtilkom xi sena u nofs ilu, l-paċi minn hawn trid tibda. U minn hawn ha tibda' l-paċi. Rajna l-bidu tal-paċi jsehh f'Malta."

Għal din l-okkażżjoni tas-summit, Guża kitbet ittra lill-Presidenti Bush u Gorbachev. Din l-ittra gġib id-data tat-12 ta' Novembru 1989 u kienet tghid hekk:

"Għażiż hija fi Kristu,

Nixtieq li din l-ittra li giet mogħtija lilek mis-sema, ma twarrabhiex għaliex fiha grazzji kbar, kemm għalik personali kif ukoll għall-familja tiegħek u għall-proxxmu kollu. Jekk ma jkollokx ċans taqraha f'hin wiehed, aqraha f'darbtejn jew aktar, iżda aqraha u aqraha kollha għax din l-ittra ġejja mis-sema għalik u għalik biss.



Jiena Ġuża Mifsud, rahlija, ma nghodd ghal xejn, ma jiena kapaċi ghal xejn imma sa minn żgħożiti kelli hafna kuntatti mas-Sinjura tal-Hajja. Inti lili ma tafnix, imma jiena permezz tal-Madonna nafek hafna. Jiena nkun hafna kuntenta meta narak f'xi viżjoni li s-Sinjura tal-Hajja joghġobha taghtini. L-ahhar li rajtek nhar it-3 ta' Novembru 1989, wiċċek kien bi tħissima li tixhed il-grazzja t'Alla għax jien nahseb li inti wkoll thobbu lil Alla. Jiena nhoss li inti xxurtjat hafna li l-Madonna tatek dawn il-grazzji kbar.

Il-Madonna qaltli, "Issa li ġej fil-qrib huk Gorbachev, il-President tar-Russja, kellmu bil-qalb u għidlu li jista' jagħmel hafna u hafna ġid fid-dinja." Jiena nghidlek sabiex tqawwi qalbek u tagħmel il-kuraġġ biex jekk Alla jrid il-paċi tibda minn Malta. Komplu aħdmu inti u l-President Bush sabiex id-dinja tirrenja l-vera paċi, dik il-paċi li trid is-sema, li jrid Alla. Ma nkomplux inkissruha d-dinja imma ninghaqdu lkoll fl-imhabba t'Alla, ninghaqdu lkoll u nsiru bħal aħwa.

Minn qiegh qalbi nixtieq li l-Mulej ikompli jgħinek f'dan il-hsieb sabih u nobbli tiegħek għat-tnaqqs tal-missili u l-armamenti sabiex tittaffa t-tbatija ta' dawk li qegħdin jgħixu f'faqar kbir u titnehha l-biża' u jinqerdu l-imwiet bl-addoċċ fejn hemm il-gwerer.

Għażiż hija fil-Mulej, għall-imhabba li għandek lejn il-proxxmu tiegħek, aħdem bis-sih biex dawn il-missili qerrieda illi tant qegħdin jibagħtu nies quddiem it-tribunal t'Alla l-Imbieriek, jispiċċaw darba għal dejjem. Il-Madonna meta deħritli u qaltli bit-titular 'Madonna tal-Konsagrazzjoni' qaltli wkoll li hija l-Madonna tal-Paċi u trid iġġib il-paċi fid-dinja kollha. Il-harsa tagħha qegħda fuqek, biex inti u l-President Bush, li għandkom f'idejkom it-tmexxija ta' artijiet hekk kbar, iġġibu l-paċi fid-dinja.

Inhegġek biex dawk il-knejjes li hemm fl-art tiegħek u għadhom magħluqa jinfethu u jekk jista' jkun ibnu aktar knejjes sabiex Ġesu ta' l-Ewkaristija jimla d-dinja bl-imhabba, jimla d-dinja bil-ġid spiritwali u tispicċa l-mibegħda li hawn qalb il-ġnus u qalb kulhadd, minhabba l-politika. Il-politika gġib magħha hafna nkwieta, dan mhux sewwa, dan il-Mulej ma jridux. Il-Mulej imhabba u paċi jrid u ma jrid illi tittertaq il-qalb ta' hadd.

Il-Madonna trid illi kulhadd jaqbad id f'id, insellmu lil xulxin, inħobbu lil xulxin u nirrispettaw lil xulxin. Il-gwerer Alla ma jridhomx. Filfatt il-Madonna qaltli, "Alla halaq id-dinja biex il-bniedem ikun jista' jgawdiha, imma l-bniedem lid-dinja farrakha, jużaha biex jagħmel il-hsara lil haddiehor, lil hutu."

U għalhekk, għażiż hija fil-Mulej, qawwi qalbek, aghmel kuraġġ, u tibza' minn hadd hlief minn Alla. La Alla qieghed miegħek, hadd ma huwa kontra tiegħek u jekk Alla jrid kollox jirnexxi kif trid int.

Jiena ilni hafna nitlob għalik u ha nwegħdek li nitlob għalik iżjed biex Alla jkompli jzidlek il-kuraġġ, ikompli jgħinek f'dak li inti tista' tagħmel għall-ġid ta' hutek, ta' għajrek u tal-proxxmu tiegħek, anka dawk li inti ma tafhomx.

Permezz tal-Madonna jiena kont naf il-mexxejja ta' qablek. Is-Sinjura tal-Hajja kienet tgħidli biex nitlob hafna għall-President Breznhev u għall-President Andropov sabiex jersqu lejn il-Mulej. Dwar il-President Cherenenko li jien ukoll tlabt hafna għalih, il-Madonna qaltli li jista' jkun li wara mewtu kien hemm il-baħh.

Jien nixtieq nghidlek li għalik m'hemmx baħh, il-Madonna qaltli biex nitlob hafna

u hafna għalik sabiex Alla jkompli jippredestinlek il-hajja tiegħek fil-Ġenna. Minn hemmhekk żgur li postok ma jista' johodulek hadd. Dik il-paċi li intom tagħtu lid-dinja, jekk Alla jrid, issibuha fis-sema.

Flimkien ma din l-ittra qed nibgħatlek kopja tal-fotografija tal-Madonna tal-Konsagrazzjoni. Permezz tal-Madonna tal-Konsagrazzjoni qieghed isir hafna ġid u hafna nies qegħdin jikkonkorru għand il-Mulej. Anka nies li għandhom qalbhom tal-hadid jew ta' l-azzar għall-fidi wkoll qegħdin irattbuha.

Il-Madonna li hija ommna tifhem id-debulizzi tagħna, tifhem il-hsieb tagħna. Għalhekk kompli stinka biex permezz tal-Madonna tal-Konsagrazzjoni li hija wkoll ir-Regina tal-Paċi issaltan il-paċi tant mixtieqa fid-dinja kollha.

Jalla din il-laqgħa li ser ikollok mal-President Bush thalli hafna frott u Malta tkun ix-xrara li tferrex il-paċi u l-imhabba madwar id-dinja; paċi u mhabba li jkomplu jitkattru biż-żjara tal-Papa Ġwanni Pawlu t-Tieni f'Mejju 1990.

Jalla l-Mulej u l-Madonna u s-sema kollha jbiekeru lilek, lill-familja tiegħek u l-proxxmu kollu.

Inselli għalik,

Ohtok fi Kristu, Ġuża Mifsud"

Fil-laqgħa ta' talb li saret fi Frar 1990, Ġuża qalet li kienet irċeviet biljett ta' ringrazzjament iffirmit mill-President George Bush. Dan il-biljett li tpoġġa f'inkwadru fil-kappella tal-Madonna li Ġuża għandha d-dar tagħha jgħid hekk:

Thank you for thinking of me. I appreciate your special remembrance and send you my best wishes. George Bush.

(Nirringrazzjak talli għoġbok tahseb fija. Napprezza hafna l-hsieb tiegħek u nibgħatlek l-isbah xewqat. George Bush).

*(Ikompli f'ħarga oħra)*

## TALBA MINN ĠUŻA MIFSUD

*(mehuda minn messagġ minn tagħha)*

Mulej Ġesu', aghmel li d-dinja tapprezza t-tbatijiet li batejt għalina matul il-passjoni, u l-mahfra li minn fuq is-salib tlabt lill-Missier għalija, għal dawk li sallbuk u għad-dinja kollha.

Twajjeb Mulej Ġesu', nirringrazzjawk għal dik l-ikla qaddisa li għamilt ma' l-appostli meta hallejt ilna lilek innifsek fl-Ewkaristija.

Ghinna, Mulej Ġesu', biex inkabbru d-devozzjoni tagħna lejn it-tbatija tiegħek u lejki fl-Ewkaristija, halli npattu għad-disprezzi li qed tircievi għax kull min ma jemminx fik mhux japprezza dak li għamilt għall-fidwa tagħna.



## GRAZZJI MAQLUGĦA

**J. Grech minn Kerċem, Ghawdex** tiringrazzja lil Alla ghal grazzja li qalghet bl-interċessjoni tal-Madonna tal-Girgenti.

**Therese Farrugia miż-Żurrieq** kitbet hekk: Nixtieq naqsam l-esperjenza tiegħi magħkom. F'Mejju 2002 saruli żewġ operazzjonijiet. Wara tant kont muġugħa li kont ngħid li aħjar m'ghamilt xejn. F'lejla minnhom ma stajtx nissaporti l-uġiġh u rajt ftit dmija wkoll. Mallejl ma stajtx norqod ghax sadanittant kont gharraft lill-Professor tiegħi u qalli biex filghodu nisbah l-isptar biex jarani. Għalhekk, bejn bl-uġiġh u l-hsieb ta' x'jista' jghidli l-Professor irqadt kwarta waħda biss.

F'dik il-kwarta hlomt li qeghda l-Girgenti hdejn il-Madonna u anka kien hemm statwa ta' Padre Pio li illum huwa qaddis. Kont waħdi u f'daqqa waħda bdiet niezla xita qawwija. X'hin stenbaht ma stajtx inneħhi din il-holma minn quddiem ghajnejja. Ommi qaltli li tfigħer xita ta' grazzji. Innotajt li ma ergajt rajt dmija, l-uġiġh kien naqqasli u meta mort l-isptar il-Professor qalli li kien kollox sew.

Ghamilt weghda mal-Madonna tal-Girgenti li mmur ngħid ir-rużarju l-Girgenti u li nqassam is-santi tal-Madonna u ta' Padre Pio. Nixtieq inżid ukoll li jiena devota hafna ta' San Padre Pio u l-Girgenti kont immur ma ommi u missieri meta kont ghadni tfal. Issa sirt devota hafna tal-Madonna tal-Girgenti wkoll.

Ngħid ukoll li saħti illum hija tajba hafna u ta' dan niringrazzja lill-Mulej, lill-Madonna, l-Padre Pio u kulmin talab għaliha.

**G. Gerada** tiringrazzja lil Alla ghal grazzja li qalghet bl-interċessjoni tal-Madonna u ta' Ġuża Mifsud.

**D. Bondin** kitbet hekk: Jien kont ilni nisma' b'Ġuża Mifsud u ġieli konna nkunu f'dik il-telgħa li tiehdok għal Had-Dingli fejn konna nilmhu hafna nies u nisimghu il-vuċi ta' Ġuża titkellem iżda qatt, lanqas għal kurżità ma inżilna peress li l-Knisja hawn Malta baqghet ma qalet xejn uffičċjali.

Darba iżda kont qeghda naqra ktieb fuq il-Madonna fejn qrajt li l-Papa (ma niftakarx liema wiehed kien) kien qal li fejn isiru dawn id-dehriet kulhadd huwa fil-liberta' li jemmen li jrid. Meta qrajt hekk hsibt f'Ġuża Mifsud li kienet ġa mejta. Jiena u r-raġel tiegħi morna nfittxu l-post u nistqarr li kif dhalna u rajna dik il-knisja mikxufa u ghajnejja marru fuq il-Madonna, qabditni tkexkixa bard u għidt li veru hemm l-ispirtu tal-Madonna. Bqajna nżuru l-Madonna ta' spiss. Darba nżertajna l-grupp tat-talb u meta kellimt xi nies li kien hemm qaluli li għandkom il-kotba u l-videos. Xtrajt il-kotba u hadt gost naqrahom ghax stħajjitni li kienet qeghda tkellimni Ġuża stess. Veru li mlewni bil-fidi u bdejt nitlob il-grazzja li kelli bżonn.

Tnax-il sena ilu kont operata fit-thyroid. Wara darbtejn kura fl-Ingilterra kont imfejqa, iżda sentejn ilu reġa' kelli boċċi ġo grizmejjja. Jiena xorta bqajt immur għal viżiti b'mod regolari l-isptar, iżda kienu jghiduli li m'ghandi xejn. Kull sena kienu jibagħtuli d-demmi l-Ingilterra u qatt ma rriżulta xejn. Darba hassejt uġiġh f'geddumi u kellimt lill-Professor Zammit li operani f'temp ta' ġimgha.

Illum għall-grazzja t'Alla ninsab imfejqa wara li ergajt hadt il-kura li kont hadt qabel. Din id-darba l-kura iżda hadtha f'Malta. Ir-riżultati hargu kollha tajbin u jiena mfejqa. Minn qalbi niringrazzja lil Alla u lill-Madonna u l-Ġuża Mifsud u lil Nazju Falzon ghax waqt waħda mill-laqgħat fil-Girgenti inżerta li ġie Mons. Philip Calleja bir-relikwija tiegħu u tlabt lilu wkoll.

**N.N. tiringrazzja** lill-Madonna u lil Ġuża Mifsud talli t-tifel sab ix-xogħol li kien jixtieq.

**N.B. tiringrazzja** lill-Madonna għar-riżultat tajjeb li rċeviet.

**N. N. tiringrazzja** lill-Madonna talli fieqet mill-uġiġh f'saqajha wara li għamlet l-ilma tal-Madonna.

**N.N. tiringrazzja** lill-Madonna għall-feqjan ta' bintha ta' sena li waqet u kellha tbenġila kbira f'wiċċha li iżda niżlilha f'temp ta' siegħa.



**N.N. tiringrazzja** lill-Madonna u l-interċessjoni ta' Ġuża Mifsud għaliex għamlet operazzjoni tal-gebla li rnexxiet.

**Il-familja Scicluna** tiringrazzja lill-Madonna u lil Ġuża Mifsud għall-grazzja speċjali li qalghet binthom.

**G. Gatt minn Birkirkara** tiringrazzja lill-Madonna tal-Girgenti u lil Ġuża Mifsud talli għamlet operazzjoni tal-kataretti u kienet suċċess.

**M. Caruana minn Birkirkara** tiringrazzja lill-Madonna tal-Girgenti u lil Ġuża Mifsud għall-grazzja li qala' żewġha li qabdu uġigh kbir f' sidru iżda meta mar għall-X Ray irrizulta li ma kellu xejn.

**J. Bonnici kitbet hekk:** Nixtieq niringrazzja lill-Madonna tal-Konsagrazzjoni għall-grazzja kbira li qlajt. Jiena mradt bl-ażma u f' dawn l-aħħar erba' snin kont kemm-il darba f' xifer il-mewt. Qaluli bil-Madonna tal-Konsagrazzjoni u bdejti nitlobha bla waqfien. Meta kien ikolli attakk qawwi ta' l-ażma kont nixrob l-ilma u waqt li ngħid tliet Ave Marijiet kont nitlob lill-Madonna biex tfejjaqni. Għal dawn l-aħħar hames xhur jiena ninsab imfejqa, qatt ma tani attakk ieħor ta' l-ażma. Ma rridx ninsa ngħid ukoll, li tant kont inkun gravi li lanqas pass wiehed ma kont nagħmel.

**N. Bartolo kitbet hekk:** Nixtieq niringrazzja lill-Madonna tal-Konsagrazzjoni għal żewġ grazzji li qlajt. Wahda kienet meta sabuli boċċa f' sidri iżda l-Madonna tatni l-grazzja li ma kienet xejn milli hsibt jiena. Kont nagħmel l-ilma u nitlob lill-Madonna u l-Madonna qalghatli l-grazzja. It-tieni grazzja kienet li hadt rizultat mediku tajjeb dwar għajnejja. Ta' dan niringrazzja lill-Madonna bla waqfien.

**G. Debrincat minn Ghawdex kitbet hekk:** Niringrazzjakom għat-talb li tlabtu għalija meta kont diehla l-isptar biex nagħmel l-operazzjoni tal-ftuq. Wara l-operazzjoni, li għall-grazzja t'Alla rnexxiet, sibt ruhi ma nistax nitharrek. Xtaqt hafna li ma ndumx l-isptar, peress li kont hallejt żewġ itfal warajja. Ġara li wara jumejn li għamilt l-operazzjoni, filgħodu

kmieni hassejt qawwa kbira u determinazzjoni li rrid nimxi biex inkun nista' mmur lura d-dar. Ipprovajt inqum mis-sodda u bl-ghajjnuna ta' wahda nurse, fi ftit hin sibt ruhi li nista' nimxi.

Żgur li t-talb li sar għalija u speċjalment bl-interċessjoni tal-Madonna tal-Konsagrazzjoni u ta' Ġuża Mifsud ġara li dak li kont xtaqt sehh malajr. Filfatt dakinhar stess, dak li għamilli l-operazzjoni tani l-permess li mmur lura d-dar.

**C. Elbourne** tiringrazzja lill-Madonna tal-Girgenti u lil Ġuża Mifsud għall-grazzja li qalghet minghand Alla bl-interċessjoni tagħhom.

**Katerin Camilleri minn Birzebugia,** nanna ta' triplets, tiringrazzja lill-Madonna għal kemm waqfet man-neputijiet tagħha b' mod speċjali ma' Maria li għaddiet minn operazzjonijiet serji hafna.

Waqt laqgħa fil-Girgenti, Maria stess qalet hekk: Jiena Maria, wahda mit-triplets u twelidt bi problema f' qalbi u oħra fil-musrana. L-ewwel operazzjoni għamilt meta kelli tliet snin u kienet kbira hafna. Kienet jew hajja jew mewt għalija, imma ġurnata qabel l-operazzjoni n-nanna laqqgħetni ma' Ġuża Mifsud li qaltli li kolloxx ser imur sew. Għamilt seba' operazzjonijiet, wahda minnhom tal-qalb. Il-Madonna tal-Konsagrazzjoni u Ġuża Mifsud kienu dejjem mieghi u jibqgħu mieghi għall-operazzjonijiet li ġejjin. Grazzi.

## TALBA

Sinjur Alla ta' l-Eżerċiti ixhet il-harsa tiegħek fuqi, twarrabx idejk minni u zommni dejjem marbut/a mal-volonta' mqaddsa tiegħek. Mulej, nadurak, imbierkek u nfahhrek u filwaqt li nizzik hajr tad-doni u l-grazzji li inti tajt lil Ġuża Mifsud, nitlobok sabiex bl-interċessjoni tagħha u ta' Ommi Marija Santissima, taqlagħli din il-grazzja li tant nixtieq. Amen.

*Glorja lill-Missier...*